

اگر امام زمانہ (عج) تشریف لے آئیں تو

<"xml encoding="UTF-8?">

مقدمہ:

اس بات کو ذہن میں رکھتے ہوئے کہ حضرت کے میلاد کے دن نزدیک ہیں، ہمارے لئے ضروری ہے کہ ہم ان حضرت کا ذکر کریں، اور ان کے ذکر کو اس طرح کریں کہ اس سے ہماری تربیت ہو، مرحوم علامہ مجلسی نے امام مہدی (عج) کے بارے میں ایک حدیث نقل کی ہے

متن حدیث :

إذا قام القائم حكم بالعدل و ارتفع في أيامه الجور و امننت به السبل و اخرجت الارض برکاتها و ردکل حق الی اهله و لم یبق اهل دین حتی یظهر الاسلام و یعترفوا بالایمان [1]
ترجمہ :

جب حضرت حجت (عج) ظہور فرمائیں گے تو وہ عدالت کے ساتھ اس طرح حکومت کریں گے کہ کوئی کسی پر ظلم نہ کر سکے گا ، ان کے وجود بابرکت کی وجہ سے تمام راستے پر امن ہوں گے ، زمین لوگوں کے فائدہ کے لئے اپنی برکتوں کو ظاہر کر دے گی، ہر کام کو اس کے اہل کے سپرد کر دیا جائگا ، اسلام کے علاوہ کوئی دوسرا دین باقی نہیں رہیگا اور تمام افراد اسلام کی طرف ملتفت ہو جائیں گے۔

حدیث کی شرح :

اس حدیث میں حضرت کے بارے میں سات نکتے بیان ہوئے ہیں :

1. عادلانہ حکومت

2. و ظلم و جور کا خاتمہ

” اذاقام القائم حکم بالعدل ارتفع فی ایامہ الجور “ لفظ ”عدل“ کے مقابلہ میں لفظ ”ظلم“ آتا ہے جور نہیں، اور لفظ ”جور“ لفظ ” قسط “ کے مقابلہ میں استعمال ہوتا ہے ۔عدل اور قسط کے درمیان یہ فرق پایا جاتا ہے ”عدالت“ یعنی کسی دوسرے کا حق نہ چھینا جائے اور ”قسط“ یعنی لوگوں کے بیچ میں کسی قسم کی تبعیض (بہید

بھاؤ) نہ رکھی جائے۔ بس اپنے نفع کے لئے کسی کے حق کو چھیننا ”ظلم“ ہے اور کسی کا حق دوسرے کو دے دینا ”جور“ ہے۔ مثال کے طور پر اگر میں زید سے اس کا مکان اپنے استعمال کے لئے چھین لوں تو یہ ”ظلم“ ہے اور اگر زید کا گھر اس سے چھین کر کسی دوسرے کو دے دوں تو یہ ”جور“ ہے اس سے جو مفہوم نکلتا ہے وہ یہ ہے کہ اگر میں زید کا مکان اس سے اپنے استعمال کے لئے نہ چھینوں تو یہ ”عدل“ ہوگا اور اس سے چھین کر کسی دوسرے کو نہ دوں تو یہ ”قسط“ کہلائے گا۔ بس اس طرح قسط عدم تبعیض و عدل عدم ظلم ہے۔

3. راستوں کا پر امن ہونا :

”و امنۃ بہ السبل“ ان کے ذریعہ تمام راستے پر امن بن جائیں گے۔

4. شکوفائی طبیعت

”و اخرجت الارض برکاتها“ زمین اپنی برکتوں کو ظاہر کردے گی چاہے وہ برکتیں کھیتی باڑی سے متعلق ہوں یا معدنیات سے یا پھر دوسری طاقتوں سے جو اب تک ہم سے چھپی ہوئی ہیں۔

5. ہر کام اس کے اہل کے سپرد کر دیا جائے گا

”ورد کل حق الی اہله“ تمام کاموں کو ان کے اہل افراد کے سپرد کر دیا جائے گا ہمارے زمانہ کے برخلاف، کہ آج بہت سے کام نا اہلوں کے ہاتھوں میں ہیں کیونکہ تعلقات قانون پر غالب آگئے ہیں۔

6. حاکمیت دین اسلام:

”ولم یبق اہل دین حتی یظہر الاسلام“ اسلام کے علاوہ کوئی دین باقی نہیں رہے گا اور تمام ادیان ایک دین میں بدل جائیں گے اور وہ دین اسلام ہوگا۔

7. اسلام سے قلبی لگاؤ بڑھ جائیگا:

”و یعترفوا بالایمان“ اس کے دو معنی ہو سکتے ہیں یا تو اس طرف اشارہ ہے کہ تمام افراد مکتب اہل بیت کے تابع ہو جائیں گے یا پھر یہ کہ جس طرح ظاہر میں ایماندار ہوں گے اسی طرح باطن میں بھی مومن ہوں گے۔ اسلام اور ایمان کافرق روایات میں بیان ہوا ہے کچھ روایات کہتی ہیں اسلام یہ ہے کہ اگر ایک شخص اس کا اظہار کرے تو اس کی جان محفوظ ہے اور اس کا ذبیحہ حلال ہے۔ اور ایمان وہ چیز ہے جو روز قیامت نجات کا

ذریعہ ہے۔ کچھ روایتوں میں ملتا ہے کہ اسلام مسجد الحرام کی مثل اور ایمان کعبہ کی مانند ہے یہ بھی احتمال پایا جاتا ہے کہ یہ عبارت اس آیت کی طرف اشارہ کر رہی ہو جس میں فرمایا گیا ہے کہ **قالت الاعراب آمنا** [2] حضرت جن اہم کاموں کو انجام دین گے روایت کی رو سے ان کا خلاصہ ان چار نکتوں میں ہوسکتا ہے :

1. اصلاح عقائد:

”ما علی ظہر الارض بیت حجر و مدر الا ادخل اللہ کلمۃ الاسلام“ [3] یعنی زمین پر غریبوں اور امیروں کے تمام کچے پکے مکانوں میں ”لا الہ الا اللہ“ کی آواز گونجے گی اور شرک کا خاتمہ ہو جائے گا۔

2. تکامل عقل:

یعنی علمی و عقلی بیداری پیدا ہو جائے گی اس بارے میں مرحوم علامہ مجلسی اس طرح کہتے ہیں ”اذا قام قائمنا و وضع یدہ علی رؤس العباد فجمع بہا عقولہم و کملت بہا احلامہم“ [4] شاید ان کا نظریہ یہ ہو کہ لوگ ان کی تربیت کے تحت آجائیں گے اور اس طرح ان کی عقل و فکر کامل ہو جائے گی ۔

3. عدل و انصاف:

بہت سی روایات میں بیان ہوا ہے کہ ”یملا الارض عدلا و قسطا کما ملئت ظلما و جورا“ [5] یعنی زمین عدل و انصاف سے اسی طرح بھر جائے گی جس طرح ظلم و جور سے بھری ہوگی ۔

4. اصلاح اخلاق :

یعنی اسلامی اقدار کو زندہ اور فساد کو ختم کرنا ،جیسا کہ آخری زمانہ کی علامات کے بارے میں روایات میں ملتا ہے۔ کچھ روایات میں ہے کہ قائم کے قیام سے پہلے بداخلاقیاں جیسے زنا، چوری، رشوت خوری، کم تولنا، شرابخوری، لوگوں کو بے گناہ قتل کرنا وغیرہ زیادہ ہو جائیں گی۔ اور اس کے معنی یہ ہیں کہ حضرت مہدی (ع) اس لئے قیام کریں گے تاکہ ان برائیوں کا خاتمہ کریں۔ یعنی آپ کے ظہور سے پہلے اقدار کے نظام کا خاتمہ ہو جائے گا اور حضرت اقدار کے اس نظام کو پھر سے زندہ کریں گے ۔

حضرت مہدی (عج) کے پاس پوری فوج، ناصر اور مددگار ہیں جیسا کہ زیارت آل یسن میں ہے ”وجعلنی من شعیثہ و اتباعہ و انصارہ“ یعنی ہم کو ان کا شیعہ، تابع اور ناصر قرار دے۔ کچھ روایات میں یہ بھی آیا ہے کہ ”والمجاہدین بین یدیہ“ جو یہ چاہتے ہیں کہ حضرت کے مددگار بنیں ان کو چاہئے کہ ان چار نکات پر کام کریں اور اگر کوئی ان میں سے ایک بھی کام انجام نہیں دیتا اور دعا کرتا ہے کہ میں ان کے ناصروں میں ہو جاؤں تو یاد رکھو یہ دعا قبول ہونے والی نہیں ہے۔

اگر روحانی لوگ اس پروگرام کو لے کر آگے بڑھیں تو تربیت کی ایک بڑی کلاس وجود میں آجائے گی۔ توسل اپنی جگہ پر ایک اچھا کام ہے لیکن صرف توسل کے ذریعہ ان کا شیعہ اور تابع نہیں بنا جاسکتا ہے بلکہ اس کے ضروری ہے کہ توحید خالص ہو اور شرک دل و جان و سماج سے دور ہو۔ ہمیں چاہئے کہ اپنے گھروں میں، پڑوسیوں میں اور عام لوگوں کے درمیان عدل و انصاف قائم کریں اور اخلاقی اقدار کو زندہ رکھیں۔ اگر حضرت کے قیام کے مقصد کو اچھی طرح بیان کیا جائے تو یہ کام سماج کے رخ کو ہی بدل دے گا۔ ان بنیادی کاموں کے بغیر حضرت کے ناصروں کی صفوں میں جگہ نہیں مل سکتی کتنا اچھا ہو، اگر حضرت کی ولادت کے ایام میں کوئی ایسا کام کیا جائے جس سے عوام حضرت کے اہداف و مقاصد کی طرف متوجہ ہو اور ان کی راہ کو اختیار کرے۔ اور یہ بھی جان لو کہ کچھ لوگ اس فکر میں ہیں کہ حضرت کے جشن کو گانے بجانے کے ذریعہ بے راہروی کی نذر کر کے خاک میں ملادیں۔ کبھی کبھی دشمن اپنے مقصد تک پہنچنے کے لئے انہیں مذہبی تقاریب کا سہارا لیتا ہے جیسے دشمن، مسجد ضرار کا سہارا لے کر مسجد کی اصل کو ہی ختم کر دینا چاہتے تھے۔ کیونکہ دشمن ان مذہبی اقدار کو ختم کر دینا چاہتے ہیں اسلئے ضروری ہے کہ ان مذہبی تقاریب کو صحیح طور پر انجام دیا جائے تاکہ انکی تمنا پوری نہ ہوسکے۔ امید ہے کہ خدا ہماری اس دعا کو ہمارے حق میں قبول فرمائے گا۔

اللہم اجلعلنی من اعوانہ و انصارہ و اتباعہ و شیعته و مجاہدین بین یدیہ

[1] بحار الانوار ج / ۵۲، ص / ۳۳۸

[2] سورہ حجرات / ۱۲

[3] تفسیر قرطبی ج / ۱۲، ص / ۳۰۰

[4] بحار الانوار ج / ۵۲، ص / ۳۳۸

[5] بحار الانوار ج / ۱۴، ص / ۳۳